

# Il-Koppla tal-Knisja ta' Hal Balzan f'għeluq it-300 sena mill-bini tagħha

Carmel Bezzina B.A., M.A., M.Ed.Couns (Bristol)

Tul il-medda art li fuqha hu mifruq ir-raħal ta' Hal Balzan, imdawwar minn H'Attard, Hal Lija, I-Iklin u Birkirkara, dari aktar mil-lum kienu jispikkaw il-kampnar u l-koppla tal-knisja parrokkjali. Fi tfuliti, fis-snin 50 u 60 tas-seklu li għadda, il-koppla tal-knisja, bħall-kampnar, kienet għadha tidher minn diversi nħawi tar-raħal mingħajr ma wiehed kien ikollu għalfejn jitla' fuq il-bejt biex jaraha. Illum l-istorja nbidlet: kull fejn tiffa' harstek ma tarax hliet bini tiela', xi drabi biex jieħu post bini ieħor li mank ilu tletin sena wieqaf, u għaldaqstant trid tasal sal-misraħ u l-erba' triqat ta' madwaru biex għajnejk jistrieħu fuq il-knisja parrokkjali, li tant hi għal qalb kull min jgħożż wirt Hal Balzan. Din il-koppla, li bħal kuruna torbot u tghaqqad flimkien innavata prinċipali mal-kappelluni, billi l-knisja għandha l-għamla ta' salib Latin, din is-sena tagħlaq tliet mitt sena minn kemm ilha mibnija.



Il-koppla tal-knisja parrokkjali, li din is-sena qegħdin infakkru għeluq it-300 sena mill-bini tagħha

## Il-bini tal-koppla

Bħal hafna knejjes ta' dik l-epoka, il-knisja ta' Hal Balzan hadet għadd ta' snin biex inbniet. Fit-tieni nofs tas-seklu 17 Hal Balzan ma kienx hliet raħal żgħir b'popolazzjoni ta' madwar 500 ruħ, u għaldaqstant ma kienx faċli għalihom li jtellgħu struttura ta' dak id-daqs mingħajr hafna saġrificċji kbar. Il-knisja bdiet tinbena fl-1669 u tlestiet madwar tletin sena wara, fis-sena 1699. Dak iż-żmien kienet għadha mingħajr il-koppla u l-kampnar.

Il-bini tal-koppla jaċcenna għalih l-ewwel darba l-Isqof David Cocco-Palmieri fil-viżta pastorali ta' l-20 ta' Settembru 1699 meta, fost hwejjeġ oħra, jikteb li "ser jibda l-bini tal-koppla."<sup>1</sup> Meta l-istess Isqof reġa' żar il-knisja nhar l-20 ta' Mejju 1709, kważi għaxar snin wara, jgħid li l-koppla kienet għadha kemm tlestiet u li min-naħa ta' ġewwa kienet imzejna bi skultura li ddu mat-twieqi.<sup>2</sup> Mela nistgħu nġid li l-koppla nbnet bejn is-snin 1699 u 1709. F'dan il-kuntest jissemmew xi nies li għenu finanzjarjament biex il-koppla setgħet tinbena. Hekk, mill-kotba ta' l-introjti u l-eżiti tal-veneranda lampada nafu li l-prokuraturi tal-knisja Dun Salv Debono u Dun Ġużep Frendo rċewew kontribuzzjonijiet għall-bini tal-koppla mingħand

Pietru Sammut, Gio Batta Hagius u Baskal Grech.<sup>3</sup>

Dun Ġwann Dimech jasal biex jikkonkludi li l-bini tal-koppla tlesta fil-bidu ta' Ġunju 1707. "Dan nistgħu nġiduh għaliex nafu li fil-5 ta' Ġunju 1707, skond il-ktieb tal-kontijiet, inxtara l-ġir mingħand Gio Marija Muscat, u nġab b'xejn minn Mikiel Muscat, biex il-koppla tista' titkaħhal u titbajjad. L-għada nxtarat u nġiebet mill-Belt tavla tal-punent biex tintuża bħala pont għall-bajjada."<sup>4</sup> Ix-xogħol tat-tikħil u t-tibjid tal-koppla tlesta fil-15 ta' Awissu ta' dik l-istess sena, u nhar it-28 ta' Awissu beda l-bini tal-lantern. Kważi xahar wara, jġifieri nhar it-22 ta' Settembru 1707, ingabet kwantità ta' deffun u ta' ġir biex jinksew u jitballtu l-iskutelli tas-soqfa kemm tal-koppla u kemm tal-lantern, xogħol li jidher li sar f'qasir żmien.


Fl-istess żmien kien qed isir ix-xogħol tat-twieqi. Dawn inħadmu l-Belt minn mastrudaxxa jismu Giopatist. Inġabu Hal Balzan nhar it-18 ta' Settembru 1707 minn Grezzu Muscat, it-tifel ta' Mikiel. Billi dak iż-żmien it-trasport ma kien xejn faċli, dawn it-twieqi ttieħdu fil-knisja għadhom mhux mġaħqdin. Tliet ijiem wara thallset is-somma ta' tliet skudi u għaxar habbiet għal għaxar nofs-saratizzi ta' l-aħmar u għall-imsiemer tat-tmien tilari tat-twieqi l-kbar tal-koppla. It-twieqi tal-lantern tqiegħdu f'posthom ġimgħa wara, fil-25 ta' Settembru. Jumejn wara thallas il-kont ta' sebat artal fildiferru ta' Venezja li nxtraw mingħand Mastru Wenzu Grima bil-prezz ta' tliet tari kull ratal. "Nhar id-29 ta' Settembru 1707, festa ta' San Mikiel Arkanglu, thallas il-kont tal-hġieġ u l-istann taċ-ċomb u għat-tqegħid tagħhom, li laħħqu 48 biċċa kull tieqa, u wkoll għat-trasport tagħhom mill-Belt. Qamu disa' skudi, 16-il tari u 16-il habba. It-tilari tat-twieqi nzebghu b'taħlita ta' bjankett, żejt u nugrufun."<sup>5</sup> Benefatturi li għenu f'dan ix-xogħol ma naqsux. Hekk, bejn it-8 ta' Settembru u l-21 ta' Diċembru 1707 il-prokuraturi tal-knisja rċewew kontribuzzjonijiet għat-twieqi tal-lantern mingħand

Dehra ta' l-iskutella tal-koppla minn barra. Jidhru tajjeb il-lantern u l-ornamenti forma ta' balal bil-widnejn u l-piramidi fuqhom ta' fuq il-pilastr

<sup>3</sup> Ibid., loc.cit.

<sup>4</sup> Ibid., loc.cit.

<sup>5</sup> Arkivju Parrokkjali Parroċċa Hal Balzan, Liber 8, p.35. Ikkwotat minn Dimech, op.cit., loc.cit.



Balzan Parish Church  
Artistic View - Not to Scale

Dehra artistika tal-koppla, impingija mhux 'to scale'. (Hajr lil Joseph Spiteri)



<sup>1</sup> Arkivju Kurja Arċiveskovili, Viżta Pastorali David Cocco Palmieri, fol.251. Ikkwotat minn Mons. Dun Ġwann Dimech, Hal Balzan: Grajjietu sa l-1999 (Malta: Kunsill Lokali Balzan, 2004) p.81.

<sup>2</sup> "Cupola noviter constructa, et varis celaturi ex parte interiori inter fenestras ornata." Ibid., p.82.




Grezzju Psaila, Dun Ġuzepp Frendo, il-kappillan Dun Marju Tonna, Gio Maria Zarb, Battista Hagius u n-nutar Gio Paolo Troisi.<sup>6</sup>

Jissemew ukoll l-ornamenti tal-ġebel biex il-koppla tkompli tissebba minn barra. Nhar it-28 ta' Settembru 1707 beda x-xogħol ta' l-inturnjar tat-tmien balal u l-piramidi ta' fuqhom għal fuq il-pilastru tal-koppla. Dawn tlestew u tqiegħdu f'pothom nhar it-23 ta' Ottubru, u biex jittqiegħdu ntużaw żewġ sigħan ġibs. Mill-kontinjuet li hallsu l-prokuraturi jidher li minbarra l-materjal u x-xogħol kienu jhallsu wkoll l-ikel u l-inbid għall-haddiema. Hekk, jikteb Dun Ġwann Dimech, "il-ġurnata ta' qabel it-tqiegħid ta' l-ornamenti ta' fuq il-koppla ntrat nofs kwarta nbid ta' Noto, fi Sqallija, li qamet hames tari u hames grani, u ha għaxar habbiet min ġabha minghand ta' l-inbid."<sup>7</sup>

Waqt li kien għaddej dan ix-xogħol kollu fuq il-koppla minn barra, inbdiet l-iskultura minn ġewwa. Nhar it-3 ta' Settembru 1707 kien hemm jaħdmu tliet skulturi. Ix-xogħol ta' l-iskultura beda bl-ornamenti ta' madwar it-twieqi u tkompla bit-tmien pilastru u l-karjatidi li jerfġu l-kapitelli, kif se naraw. Dawn jirrendu 'l din il-koppla unika f'Malta, u għandu raġun Dun Ġwann Dimech jikkummenta li l-koppla "tiġbdek bi ġmielha u hija għaxxa għal kull min iħares lejha."<sup>8</sup>

### Aspetti arkitettoniċi tal-koppla

Jidher li l-koppla tal-knisja ta' Hal Balzan tirrappreżenta fażi transizzjonali fl-evoluzzjoni tal-koppla Maltija, bejn il-koppli baxxi li ġew qabilha, bħal ta' H'Attard u n-Naxxar, xogħol Tumas Dingli, u dawk aktar dinamici ta' l-epoka barokka ddisinjati minn Lorenzo Gafà. Meta nqabblu l-istruttura tal-koppla ta' Hal Balzan ma' dawk li nbnew qabilha, jispikka l-ġholi tat-tanbur li allura jirrendiha hafna aktar eleganti, kemm minn barra u aktar u aktar minn ġewwa, u wkoll il-kobor tat-twieqi. Id-dimensjonijiet tagħha juru biċ-ċar dan li qed ngħidu. Hekk, l-ġholi tal-koppla minn ġewwa, mill-gwarniċun ta' l-entablatura 'l fuq mill-lunetti sa l-ġheluq tal-lantern, huwa 13.3 metri. Dawn jinqasmu hekk: it-tanbur huwa ġholi 5 metri, l-ġholi ta' l-iskutella huwa 4.3 metri, filwaqt li l-lantern hija ġholja 4 metri.




**Cross-section tal-koppla** mill-pilastru maġġuri (fuq) u pjanta tal-bażi ottagonali tal-koppla (isfel). (Hajr lil Joseph Spiteri)

BALZAN PARISH CHURCH

Id-dijametru tal-koppla huwa 8.6 metri.<sup>9</sup>

Il-koppla ta' Hal Balzan, flimkien mal-kampnar, toffri kuntrast mas-sempliċità tal-binja tal-knisja. Billi ċ-ċinta tal-knisja taqta' għad-dritt u m'għandhiex opramorta, il-koppla tidher ixxuxxata u titgawda kollha. It-tanbur ottagonali huwa mirfud minn tmien pilastru b'żewġ kantunieri ta' ordni Joniku, li fuqhom l-entablatura ma tibqax għaddejja dritta iżda tinkiser u toħroġ 'il barra fuq kull pilastru. It-twieqi, li fuq ġewwa huma rettangolari, minn barra jispicċaw għat-tond b'arkitrav sempliċi mad-dawra ta' fuq. Kif diġà ssemma, fuq il-pilastru nsibu tmien balal tondi bi tliet widnejn u b'piramida kull waħda, li jservu ta' ornament delikat. L-iskutella tal-koppla tagħlaq b'lanterna ta' qisien proporzjonati hafna, b'mensoli eleganti, u b'salib imqiegħed fuq ornament minqux b'ċertu dettall. Mhux ta' b'xejn li l-kritiku ta' l-arti l-Kav. Vincenzo Bonello jgħid li: "La cupola di Casal Balzan mostra accenti d'arte scietta e nobilissima."<sup>10</sup> U l-Professor Quentin Hughes, filwaqt li jirreferi għall-istess artiklu ta' Vincenzo Bonello, isejjilha "the fine dome of Balzan church."<sup>11</sup>



Dehra mill-qrib tal-koppla li turi l-karatteristiċi arkitettoniċi tagħha: il-pilastru bil-kapitelli ta' ordni Joniku, l-entablatura, u l-arkitrav ta' fuq it-twieqi

Il-koppla minn ġewwa għandha diversi aspetti li jolqtu l-ġhajj. Kif għajnejk jimirhu 'l fuq mill-erba' lunetti li jistrieħu fuq il-pilastru maġġuri, toltok l-entablatura, bl-arkitrav, il-friż, u l-gwarniċun skolpiti kollha. Fuqha jistrieħ it-tanbur ċilindriku, maqsum bi tmien pilastru/kolonna ta' ordni Joniku li, flimkien mat-twieqi, jistrieħu fuq bażi, donnha sekond'ordni, li titla' minn fuq il-gwarniċun. L-originalità u l-ġmiel ta' din il-koppla ġejjin mill-fatt li l-kapitelli huma miżmumin minn tmien figuri, uħud maskili u oħrajn femminili, ta' etajiet differenti, skolpiti mill-qadd 'il fuq. Dawn għandhom pożizzjonijiet differenti, u qed jerfġu fuq daharhom, min b'id waħda min biż-żewġ idejn, il-parti ta' fuq tal-kolonna li tispicċa b'kapitell Joniku. Dawn il-figuri jissejġu karjatidi.<sup>12</sup> Fuq il-gwarniċa u madwar it-twieqi tal-koppla huwa ornamentat b'motivi barokki ta' arzelli u friegħi tal-palm, puttini u anġli jzommu girlandi ta' weraq u ward. "L-iskultura u l-karjatidi jirrendu l-koppla iżjed sinjorili u maestuża, barra milli hija wkoll artistikament perfetta u arkitettonikament eżatta."<sup>13</sup> L-entablatura tinkiser u toħroġ 'il barra mhux biss fuq il-pilastru imma saħansitra fuq kull

<sup>6</sup> *Ibid.*, Liber 4, p.30. Ikkwotat minn Dimech, *op.cit.*, *loc.cit.*

<sup>7</sup> *Ibid.*, Liber 8, p.35. Ikkwotat minn Dimech, *op.cit.*, p.83.

<sup>8</sup> Dimech, *op.cit.*, p.81.

<sup>9</sup> Niringrazzja lis-Sur Joseph Spiteri talli għadlieli d-disinjati u l-qisien tal-koppla, frott ir-riċerka tiegħu għad-Diploma fl-Arkitettura Barokka. Ara Joseph Spiteri, "The Development of the Maltese Masonry Dome towards the Baroque Age," *long essay* ippreżentat fl-Istitut Internazzjonali għall-Istudji Barokki, L-Università ta' Malta, 2004.

<sup>10</sup> Malta, p.45.

<sup>11</sup> Quentin Hughes, *The Building of Malta 1530-1795* (London: Alec

Tiranti, 1967) p.96.

<sup>12</sup> Il-"karjatidi" huma figuri femminili li kienu jservu ta' kolonna jew pilastru fit-tempji tal-Greċja tal-qedem. X'aktarx li l-aktar eżempju tipiku fejn naraw l-użu tal-karjatidi huwa l-*Erechtheum* ta' Atena. Dan it-tempju fuq l-Akropoli huwa wieħed mill-kapolavuri ta' l-arkitettura Griega, u nbena bejn is-snin 421 u 405 Q.K. Ghalkemm, biex inkunu eżatti, meta l-figuri jkunu maskili dawn jissejġu 'atlanti' jew 'telamoni', il-kelma 'karjatidi' maż-żmien bdiet tintuża b'mod ġenerali għall-figuri taż-żewġ sessi.

<sup>13</sup> Dimech, *op.cit.*, p.84.



wahda mit-tmien twieqi, biex hekk tinghata ċerta eleganza ġeometrika lill-koppla. Minn fuq il-gwarniċ tat-tanbur jitolgħu tmien kustilji rqaq f'għamla ta' pilastru li jaqsmu l-iskutella tal-koppla fi tmien flieli. Dawn il-pilastru pjuttost lixxi jispicċaw b'kapitell ta' ordni Kompost, u fuqhom jistrieħ iċ-ċirku tal-lanterna. Għalkemm Dun Ġwann Dimech donnu jissuġġerixxi li l-użu tal-karjatidi jista' jittfa' dawl fuq min seta' ddisinja din il-koppla, irid jingħad li l-arkitett tagħha għadu sal-lum mhux magħruf.<sup>14</sup>

## Il-pittura tal-koppla

Żvilupp ieħor fl-istorja tal-koppla kien il-proġett tal-pittura. Dan sar fl-aħħar snin tas-seklu 19, u l-pittur li ntgħażel għal dan ix-xogħol ma kien hadd għajr il-pittur magħruf Malti Giuseppe Cali (1846-1930). Cali kien diġà wera l-hila tiegħu f'diversi knejjes oħra, u anke fil-knisja parrokkjali ta' Hal Balzan kien pittur il-kwadru sabiħ tal-Madonna tar-Rużarju fl-1892.<sup>15</sup> Issa kellu quddiemu l-isfida tal-koppla, maqsuma kif inhi fi tmien flieli. Is-suġġett li kellu jitratta kien 'Id-Doni ta' l-Ispirtu s-Santu', suġġett marbut ħafna mat-titular tal-parroċċa. Is-sehem ta' l-Ispirtu s-Santu fil-misterju ta' l-Inkarnazzjoni joħroġ ċar minn kliem l-Anglu Gabriel lil Marija kif insibuh fl-Evangelju ta' San Luqa, u li jinsab minqux fuq il-friż tal-knisja: "L-Ispirtu s-Santu jigi fuqek, u l-qawwa tal-Għoli tixhet id-dell tagħha fuqek; u għalhekk dak li jitwield minnek ikun qaddis u jkun jissejjah Bin Alla l-Għoli" (Luqa 1: 35).

Dawn il-kelmiet Mro Dr Paolo Nani immortalizzahom fin-noti melodjużi ta' l-antifona tiegħu *Spiritus Sanctus* li kkompona fl-1875 għall-festa tal-Lunzjata.<sup>16</sup>

Dehra tal-koppla minn ġewwa li turi l-pittura tas-Seba' Doni ta' l-Ispirtu s-Santu, xogħol Giuseppe Cali fl-1894



Cali żvolgħa t-tema tad-Doni ta' l-Ispirtu s-Santu fit-tmien taqsimiet tal-koppla billi fil-felli tan-nofs, li jigi fuq l-artal maġġur, huwa pittur l-Ispirtu s-Santu taħt forma ta' hamiema bajda tittajjar, imdawwar b'ċirku ta' angli żgħar u puttini, u taħt urna li minnha hiereġ id-dawl ta' l-imħabba. Din is-shaba ta' dawl, imnissla min-nar ta' l-urna mistika, tibqa' tirradja u tinfirex fis-seba' taqsimiet l-oħra, biex hekk il-koppla tinghata ċerta unità minkejja t-tmien pilastru rqaq li jifirdu taqsimin minn oħra.<sup>17</sup> F'dawn is-seba' taqsimiet naraw impittra seba' serafini, li jirrapprezentaw id-doni ta' l-Ispirtu s-Santu, jigiġifieri l-Gherf, il-Fehma, il-Kunsill, i l - Q a w w a , i x - X j e n z a , il-Pjetà, u l-Biża' t'Alla, u madwarhom qtajja' ta' angli żgħar jittajru fil-beraħ u joħolqu dehra ta' moviment ferrieħi. "Il-ġmiel ta' dawn il-figuri ta' l-Angli,



Detall tal-pittura u ta' l-arkitettura tal-koppla

bil-hlewwa ta' l-uċuħ, bil-poża u d-drappijiet li għandhom fuqhom," jikteb Rafel Bonnici Cali, "jagħtuna dehra tassew sabiħa, aktarx l-isbaħ interpretazzjoni pittorika tad-Doni ta' l-Ispirtu s-Santu li tana Cali fil-knejjes tagħna."<sup>18</sup>

Il-pittura tal-koppla tlestiet f'Marzu 1894 għall-festa titolari tal-Lunzjata. Mill-kummenti u l-apprezzamenti tal-kritiċi li deħru fl-istampa lokali ta' dik il-ħabta, jidher li l-pittura ntlagħget tajjeb ħafna. Korrispondent minnhom kiteb hekk fil-*Gazzetta di Malta* tas-Sibt, 24 ta' Marzu 1894: "Il tono generale del colorito e del chiaroscuro è tenuto come s'addice a soggetti aerei, e ne da all'ambiente l'effetto d'un'atmosfera dolce e soave, che rende l'opera stupendamente bella." Huwa jissokta jgħid li dik is-sena l-festa tal-Lunzjata kellha ssir b'pompa mhux tas-soltu, "e gli egregi Maestri Nani si coopereranno colle loro belle melodie a rendere

Hawn Dun Ġwann Dimech jikkwota minn ittra li kien kiteb il-Kan. Dun Spir Sammut dwar il-koppla ta' Hal Balzan. Dun Spir, bin is-sengħa ta' l-iskultura u skultur huwa nnifsu, jgħid li "... l-koppla tagħna hija iżjed sinjorili u maestuża għax hija artistikament perfetta u arkitettonikament eżatta. Artistikament perfetta għaliex ma hemm xejn kontra l-arti u ma fiha xejn li joffendi l-għajn għax il-forma tagħha tirrendiha żvelta u hajja. Arkitettonikament eżatta għaliex fl-ordni arkitettoniku hija t-tielet wahda, jigiġifieri ordni 'ionico antico'. Ghidit eżatta għaliex l-ordni huwa kompli, fil-pilastru ottagonali tagħha skond il-modulu, jigiġifieri ibda miz-zokklatura, vaża, fusto, kapitell, arkitrav, friż u gwarniċun li fuqha tikkonkludi l-ordni bil-gastru sbieħ li jkomplu jorjaw u jagħtu iżjed hajja artistika lill-koppla." (*Hal Balzan* Nru 26, Novembru/Diċembru 1975, p.3).

<sup>14</sup> Dun Ġwann Dimech (*op.cit.*, p.81) jissuġġerixxi li l-arkitett seta' kien Giovanni Barbara billi huwa jimxi fuq Quentin Hughes, li kien attribwixxa s-Seminarju ta' l-Imdina, illum il-Mużew tal-Katidral, lil dan l-arkitett (*Hughes, op.cit.*, p.181), billi l-karjatidi li naraw fil-koppla ta' Hal Balzan jixbhu ħafna liż-żewġ atlanti (jew karjatidi) fil-faċċata ta' dan il-bini fuq kull naħa tal-bieb prinċipali qed iżommu l-gallarija.

Iżda din l-attribuzzjoni lil Giovanni Barbara llum hija miċhuda mill-istudju modernu. Jista' jkun li l-arkitett tas-Seminarju ta' l-Imdina lanqas biss ma kien Malti. (Mario Buhagiar u Stanley Fiorini, *Mdina: The Cathedral City of Malta*, Volum II, Malta: The Central Bank of Malta, 1996, p.576).

<sup>15</sup> Dimech, *op.cit.*, p.129.

<sup>16</sup> *Fede ed Azione*, 14 ta' April 1875.

<sup>17</sup> "The unity of the whole scheme is maintained by a flimsy cloud which filters into every compartment and thus overcomes the physical barrier presented each time by the ribs dividing the inner surface of the dome. The eight sections provide an exercise in posture with gambolling putti flitting around and enveloped in the general soft purplish tonality." (Emanuel Fiorentino u Louis A. Grasso, *Giuseppe Cali (1846-1930)*, Malta: Said International Ltd, 1991, p.45).

<sup>18</sup> (Kav.) Rafel Bonnici Cali, "Hal Balzan u l-Pittur Ġużè Cali", *Hal Balzan* Nru 52, Lulju/Settembru 1980, pp.4-5.

Ta' min isemmi li l-koppla ta' Hal Balzan kienet wahda mill-koppli riprodotti fil-kalendarju tal-Bank of Valletta għas-sena 2002.




*maggiormente attraente il Santuario novellamente arricchito di pittura.*" Fl-aħħarnett, il-korrispondent jikkonkludi billi jifrah lill-pittur bravu, lill-kappillan Dun Ġwann Sarreo għall-hegġa u t-thabrik tiegħu biex tissebbaħ id-dar ta' Alla, u lill-konti Manduca għall-ġenerożità u l-interess bla heda li dejjem wera f'din il-knisja.<sup>19</sup>

### Mal-medda tas-snin ...

Tul dawn it-tliet mitt sena li ilha wieqfa, għalkemm il-koppla ġarrbet ħsarat u sarulha tiswijiet, għall-grazzja t'Alla qatt ma kien hemm ħsarat serji jew tiġrif, u għaldaqstant nistgħu ngħidu li l-koppla li naraw illum għadha dik li hallewlna missirijietna. Fost il-ħsarat li jissemmew, nafu li xahrejn biss wara t-tqegħid tat-twieqi, nhar is-27 ta' Novembru 1707, kellhom jerġgħu jiġu mill-Belt il-mastrudaxxa u tal-ħġieġ biex jaraw sewwa għaliex kienu nkisru erba' ħġġiet minn tieqa tal-koppla. Dawn bidlu l-ħġieġ u qiegħdu ċomb ġdid fejn kien meħtieġ. Nafu wkoll li fl-10 ta' Jannar 1712, f'Marzu 1717, f'Diċembru 1718 u f'Awissu 1721 tħallsu kontijiet għax-xiri ta' ħġieġ għat-twieqi tal-koppla u tal-lanterna.

Fl-1808 tempesta qalila kissret waħda mit-twieqi tal-koppla u farrket għal kollox tliet twieqi tal-lanterna. It-tieqa tal-koppla kellha ssir mill-ġdid, u bejn injam, ħġieġ u xogħol tħallset is-somma ta' 35 skud. It-tliet twieqi tal-lanterna kellhom jingħalqu bl-injam sakemm issewwew. Esposta kif inhi għall-elementi tan-natura, il-lanterna kellha ssirilha tiswija tajba f'Diċembru 1845. Maż-żmien is-salib ta' fuq il-lanterna kellu jinbidel ukoll. Is-salib il-ġdid tal-ġebel qam 12-il xelin u qiegħdu mingħajr hlas l-imghallem Piju Ebejer nhar it-22 ta' April 1920.<sup>20</sup> Fil-bidu tas-snin 50 tas-seklu l-ieħor, tul il-parrokat ta' Dun Ġuzepp Minuti (1950-1954), il-lanterna tal-koppla sarulha xi tiswijiet min-naħa ta' ġewwa. Dawn saru minn Speditu Cutajar, meġhjun minn Valent Chetcuti, is-sagristan tal-knisja.<sup>21</sup>

Aktar qrib lejn żmienna ġie deċiż li l-lanterna tal-koppla tinbidel kważi għal kollox, l-aktar minhabba xi konsenturi li tfaċċaw. Ix-xogħol sar bejn is-17 ta' Settembru u l-1 ta' Novembru 1987 fi żmien il-kappillan Dun Tarċisju Delicata, illum monsinjur. Il-lavur u x-xogħol tal-ġebbla nħadem kollu wara l-knisja, imbagħad kien jittella' fuq il-koppla kemm jitqiegħed f'postu. Ix-xogħol kollu, ta' preċiżjoni u ta' periklu fl-istess hin, sar mill-imghallem Ġanni Camilleri li joqgħod Hal Balzan, bniedem imharreġ sewwa fis-sengħa tal-bini, meġhjun minn oħrajn li taw sehemhom fil-hin tal-mistrieħ tagħhom. F'dan ix-xogħol kien ikkonsultat il-perit Italo Raniolo. Minkejja li hafna mix-xogħol sar b'xejn, intefqet is-somma ta' Lm 2203. Kien f'dan iż-żmien ukoll li sar ir-restawr tal-koppla minn ġewwa. Giet ir-restawrata l-pittura ta' Cali,



*Il-lanterna tal-koppla, li l-parti ta' fuq tagħha kellha tinbidel u tinbena mill-ġdid għoxrin sena ilu, fl-1987*

xogħol li sewa Lm 2400, u ntefqu wkoll Lm 200 f'żebgħa u folji tad-deheb għall-induratura.<sup>22</sup> Illum, meta nħarsu lejn din il-koppla hełwa, ma jstgħux ma jgħaddulniex xi ħsibijiet f'għeluq dan it-tielet ċentinarju tagħha. Il-Balzanin li bnewha mietu u ntesew, bħalma mietu wkoll uliedhom u wlied uliedhom. Iżda l-koppla għadha hemm, xhud ta' bosta grajjiet li għaddew minnhom ir-raħal tagħna u gżiritna. Min jaf, li kellha l-koppla titkellem, kemm-il ġrajja għandha x'tirakkuntalna! Min jaf kemm-il magħmudija ta' tarbija rat għaddell tagħha, kemm-il koppja rat jiċcelebraw iż-żwieġ tagħhom, min jaf kemm għeżieħ rat jingħataw l-aħħar tislima qabel id-difna, min jaf kemm rat Balzanin jibku u jifarrġu quddiem il-preżenza ħajja ta' Ġesù fit-tabernaklu! Il-preżenza siekta ta' din l-istruttura, maħduma mill-ġebbla Maltija, li mal-medda tas-snin ħadet il-lewn li tawha l-elementi tan-natura u x-xemx shuna tal-Mediterran, hija ta' wens għalina l-Balzanin kull meta nħarsu lejha, tghasses fuq il-bjut u tindokra d-djar u l-ġonna ta' raħal twelidna. ■

<sup>19</sup> *Gazzetta di Malta – Corriere mercantile maltese*, Is-Sibt, 24 ta' Marzu 1894, p.2.

L-istess korrispondent, li ffirmat 'S.', irriproduċa din l-istess kitba tiegħu, intitolata 'Pittura Sacra', fil-gazzetti *Il Portafoglio Maltese* tal-Hamis, 29 ta' Marzu 1894, p.2, *Il Risorgimento* tas-Sibt, 31 ta' Marzu 1894, p.2, u *L'Ordine* tat-Tlieta, 3 ta' April 1894, p.3.

Il-konti Manduca msemmi f'din il-kitba huwa l-konti Francesco Manduca Piscopo Macedonia (1851-1916), missier il-konti Bernardo (1891-1971) li hafna minna għadna niftakruh.

<sup>20</sup> Arkivju Parrokkjali Parroċċa Hal Balzan, Liber 48, 26, 29. Ikkwotat minn Dimech, *op.cit.*, p.86.

<sup>21</sup> Hajr lil Valent Chetcuti ta' din l-informazzjoni li tani.

<sup>22</sup> Dimech, *op.cit.*, p.221.